



අප එකිනෙකා හට පිරිනමා තිබෙන ශුද්ධාත්ම දීමනා විවිධාකාර ය. අප එම දීමනා හඳුනා ගෙන, දේව මහිමය හා ගෞරවය උදෙසා ඒවා කැප කරමින් මෙහෙ කිරීම අවශ්‍ය වේ. එලෙස ශ්‍රී ලාංකික සමාජය තුළ දේව ගෞරවය උදෙසා තම ජීවිත කැප කළ වර්ත කිහිපයක් පිළිබඳ ව මෙම පාඩමෙන් විමසා බලමු.

ඉවිලින් කානි



12.1 රූපය - ඉවිලින් කානි

ඉංග්‍රීසි ජාතික කාන්තාවක වන ඉවිලින් කානි එංගලන්තයේ දී උපත ලබා ඇත්තේ ක්‍රි.ව. 1869 පෙබරවාරි මස 23 වන දින දී ය. වයස අවුරුදු විසිහයක තරුණියක ව සිටිය දී එනම් ක්‍රි.ව. 1896 දී ඇය එංගලන්තයේ සිට ලංකාවට පැමිණ ඇත. ඒ ඇය එහි ගත කළ සුව පහසු දිවිය ස්වාමීන් වහන්සේගේ මෙහෙවර උදෙසා කැප කරන්නට ය. එම මෙහෙවර උදෙසා ඇය තෝරා ගනු ලැබූයේ අනුරාධපුරයෙහුත් සැතපුම් අටක දුරින් පිහිටි තලාව නම් දුෂ්කර ගම් පියස යි.

ඉතා ම අසරණ - දිළිඳු ගැමියන් ලෙස ජීවත් වූ මෙගම වැසියන් ඒ වන විට මැලේරියාව හා ලාදුරු වැනි රෝගවලින් පීඩා විඳිමින් ඉතා දුක්බිත ජීවිත ගත කළ බව පැවසේ. මෙම අසරණයින්

වෙනුවෙන් තම දිවිය කැප කළ, එවක යොවුන් වියේ පසු වූ ඉවිලින් කානි ඔවුන්ගේ සුවය හා සහනය වෙනුවෙන් විවිධ ආකාරයෙන් කටයුතු කර ඇත.

ආරම්භයේ දී මෙම අසරණයින් වෙනුවෙන් සේවය කිරීමට නිශ්චිත, සුදුසු ස්ථානයක් නොවූයෙන්, ඇය අනාථ දරුවන් වෙනුවෙන් “ප්‍රීති නිවාසයක්” ජීවිතයේ සැඳෑ සමය ගත කරමින් සිටි වැඩිහිටියන් වෙනුවෙන් “සන්ධ්‍යාව” නිවාසයක් පිහිටුවුවේ විවිධ අයගේ උදවු උපකාර ද ලබා ගනිමිනි. “නංගී ගෙදර” නමින් ජනතාවගේ ද සහාය ඇති ව පාසලක්

ආරම්භ කළ ඇය, 1915 පළමු ලෝක යුද්ධයෙන් පීඩා විඳි ඇය වෙනුවෙන් “සාමයේ නිවෙස” පිහිටුවුවා ය. පසු ව ඇය එය රෝහල් තුනක් දක්වා වර්ධනය කළා ය.

මේ සියල්ල අතර දේව නමස්කාරය උදෙසා කුඩා දේවස්ථානයක් ඉදිකිරීමට සමත් වූ ඉව්ලින් කානි, දිනපතා ශුද්ධ බයිබලය කියවා, ගීතිකා ගායනා කරමින් අන් ඇය හට දෙවියන් වහන්සේ ගැන කියා දීමට ඉදිරිපත් වූවා ය. මෙලෙස ඇය ස්වාමීන් වහන්සේ තුළ ඇදහිල්ලන් - ප්‍රේමයන් අංග දෙකක් නොව එකක් ම බව ඇයගේ ජීවිතාදර්ශයෙන් ම ශපථ කළා ය.

තව ද ඉතා සරල - වාමි දිවි පෙවෙතක් ගත කළ ඇය ශ්‍රී ලාංකික දේශීය සංස්කෘතියට අනුගත වූවා ය. ඒ අනුව ඇය දේශීය කාන්තාවක මෙන් සාරියෙන් සැරසී සිටීමට ප්‍රිය කළා ය. මෙලෙස ඉව්ලින් කානි ඇයගේ කැප වූ සමාජ - දේව මෙහෙවර හා දිවි පැවැත්ම තුළ ගැමි ජනතාවගේ ආදරය හා ගෞරවය දිනා ගැනීමට සමත් වූවා ය. එනිසා ඔවුන් “සුදු අම්මා” නමින් ඇය හැඳින්වූයේ ඇයට ගෞරවයක් වශයෙනි.

තම මව්බිම වන එංගලන්තයේ සුව පහසු දිවියක් ගත කිරීමට හැකියාව තිබිය දී, ශුද්ධාත්මයාණන් වහන්සේගේ බලවත් ක්‍රියා කිරීම තුළ තලාව වැනි දුෂ්කර ගම්මානයක් තෝරා ගෙන ස්වාමීන් වහන්සේ වෙනුවෙන් තම මෙහෙවර මැනවින් ඉටු කළ ඉව්ලින් කානි 1953 ජනවාරි 25 දින ස්වාමීන් වහන්සේ තුළ සැතපුණෙන්, ඇයගේ භූමදන කටයුතු එහි වනාන්තරයේ දී ම සිදු කරන ලදී.

අතිගරු ඇන්ඩෘ කුමාරගේ හිමිපාණෝ



12.2 රූපය - අතිගරු ඇන්ඩෘ කුමාරගේ හිමිපාණෝ

1934 ජනවාරි මස 24 දින උපත ලද අතිගරු ඇන්ඩෘ කුමාරගේ හිමිපාණන් ලංකා සභාවේ කුරුණෑගල දියෝකීසියේ දේවගැතිවරයෙකු ලෙස එකතු වූයේ 1959 මැයි මස 23 වන දින දී ය. ඊට පෙර 1958 මැයි මස 01 දින සිට එතුමා ලංකා සභාවේ දියාකෝන්වරයෙකු ලෙස කටයුතු කළේ ය.

ඉන්දියාවේ කල්කටා බිෂොප් දේව ධර්ම විද්‍යාලයට ක්‍රි.ව. 1954 දී ඇතුළත් වූ අතිගරු ඇන්ඩෘ

කුමාරගේ හිමිපාණෝ එහි දී දිව්‍ය ශාස්ත්‍රවේදී උපාධිය හිමිකර ගත්හ. පසු කලෙක දී එංගලන්තයේ බර්මින්හැම් හි වෙස්ට්හිල් විද්‍යාලයේ ආගමික අධ්‍යාපනය පිළිබඳ ඩිප්ලෝමාවක් ද සම්පූර්ණ කළ එතුමාණෝ, කුරුණෑගල ලංකා සභා දියෝකීසියේ ආගමික අධ්‍යාපනය පිළිබඳ සුවිශාල මෙහෙවරකට දායක වූහ. ආගමික අධ්‍යාපනය, පාසල්

අධ්‍යාපනය උදෙසා මෙන් ම දේවගැතිවරුන්ගේ ප්‍රයෝජනය සඳහා ආගමික පොතපත ද එතුමාණන් වෙතින් නිර්මාණය විය. තව ද දේශීයකරණය තුළ ජනජීවිතය, ආගමික නැඹුරුව වෙත යොමු කිරීමට එතුමාණන් දුරු උත්සාහය ප්‍රශංසනීය වේ.

යහපත් එඬේරෙකුගේ භූමිකාව දරමින් අතිගරු ඇන්ඩෲ කුමාරගේ හිමිපාණෝ ජනතාවගේ විවිධ ගැටලුවල දී සහන සැලසීමට මැදිහත්ව ක්‍රියා කළහ. ජනතාවගේ ආර්ථික තත්ත්වය නංවාලීමට ද, පවුල් ජීවිතයේ යහපැවැත්ම වෙනුවෙන් ද, යහපත් සමාජ සබඳතා වර්ධනය කර ගැනීමට ද අවශ්‍ය දේව මඟපෙන්වීම සෙවීමට ජනතාව යොමු කිරීම එතුමාගේ පුළුල් මෙහෙවරෙහි අංගයක් විය. ශාන්ත ගුණ පිරි එතුමාණෝ යහපත් එඬේරෙකු ලෙස ජනතාව ආධ්‍යාත්මික ව පෝෂණය කිරීම උදෙසා මෙලෙස පියවර ගත්තෝ ය.

ක්‍රි.ව. 1954 මැයි මස 06 දින ලංකා සභාවේ කුරුණෑගල දියෝකීසියේ තුන් වන බිෂොප් තුමා ලෙස පත් ව ක්‍රි.ව. 2000 වසරේ දී විශ්‍රාම ලබන තෙක් එම තනතුර දරමින් එතුමාණෝ සභාවට මහඟු මෙහෙවරක් ඉටු කළහ. ස්වාමීන් වහන්සේ තුළ සිය එඬේර මෙහෙවර මැනවින් ඉටු කළ අතිගරු ඇන්ඩෲ කුමාරගේ හිමිපාණෝ වයස අවුරුදු 78ක් ආයු වළඳා 2012 අප්‍රේල් මස 21 දින ස්වර්ගස්ථ වූහ.

ගෞරවනීය සෝමසිරි කුමාරදස් පෙරේරා දේවගැතිතුමා



12.3 රූපය - ගෞරවනීය සෝමසිරි කුමාරදස් පෙරේරා දේවගැතිතුමා

මොරටුව, ලුනාව ග්‍රාමයේ 1921 දෙසැම්බර් මස 30 දින උපත ලද ගෞරවනීය සෝමසිරි කුමාරදස් පෙරේරා දේවගැතිතුමා තම මූලික අධ්‍යාපනය ලැබුවේ මොරටුව වේල්ස් කුමර විදුහලෙනි. දේව සේවයට පිවිසීමට පෙර එතුමා රාජ්‍ය සේවයේ රැකියාවක නිරත ව සිටියේ ය. පසු ව එතුමා 1945 වසරේ දී දේව ධර්මය පිළිබඳ අධ්‍යයනය සඳහා බැංගලෝර් හි සෙරෙම්පූර් විශ්වවිද්‍යාලයට ඇතුළත් විය. අනතුරු ව ක්‍රි.ව. 1949 දී ශ්‍රී ලංකා මෙතෝදිස්ත සභාවේ දේවගැතිවරයෙකු ලෙස සේවය ආරම්භ කළේ ය. පසු කලෙක එතුමා පේරාදෙණිය විශ්ව විද්‍යාලයේ කුලාචාර්ය ලෙස තම සේවය සැලසුවේ ය. එම තනතුර දරමින් සේවය කරන අතරතුර දී ම තවත් දේවස්ථාන පහකට ද තම සේවය සලසන්නට ඉදිරිපත් වීම පැසසුම් කටයුතු ය.

අනතුරු ව එතුමා පිළිමතලාව ලංකා දේව ධර්ම ශාස්ත්‍රාලයේ ශාස්ත්‍රාලයාධිපති ලෙස 1968-1978 හා 1986-1989 වර්ෂවල සේවය කළේ ය. මෙහි දී දේවගැති සේවයේ ගැඹුරත්, සංහිදියාවෙන් යුතු ව සමාජය තුළ ජීවත් වෙමින් සුඛාරංචි දූත මෙහෙවරෙහි යෙදීමේ වැදගත්කමත් පිළිබඳ ව දේවගැතිවරුන් හට එතුමාගෙන් ලද මග පෙන්වීම ප්‍රශංසනීය ය.


තව ද 1985-1996 කාලය තුළ ජාතික ක්‍රිස්තියානි මණ්ඩලයේ සභාපති තනතුර හෙබැවූ මෙතුමා ආසියානු ක්‍රිස්තියානි සම්මේලනයේ හා ජගත් ක්‍රිස්තියානි සම්මේලනයේ ද තනතුරු දරමින් කටයුතු කළේ ය.

සමස්ත කිතුනු සභාවට අමතර ව සමස්ත සමාජයට ම මහඟු මෙහෙවරක් ඉටු කළ, නිහතමානී ගති පැවතුම්වලින් හෙබි, පිළිවෙළ බොහෝ සේ අගය කළ නායකයෙකු ලෙස ගෞරවනීය සෝමසිරි කුමාරදස් පෙරේරා දේවගැතිතුමා ප්‍රචලිත ය. එතුමා හොඳ සවන් දෙන්නෙක් විය. සැබෑ එඬේරකුගේ ලක්ෂණ පිළිබිඹු කරමින් මිනිසුන්ගේ ගැටලුවලට සවන් දීමට එතුමා නිරතුරු ව සූදනම් ව සිටියේ ය.

ජාතික සමගිය හා සංහිදියාව උදෙසා කැපවීමෙන් කටයුතු කළ එතුමා කිතුනු සභා අතර එකමුතුව උදෙසා ද පියවර ගැනීමට ඉදිරිපත් විය. ශ්‍රී ලාංකික ජන ජීවිතය තුළ ජනවාර්ගික බෙදීම් නොතිබිය යුතු බව විශ්වාස කළ එතුමා, ශ්‍රී ලංකාවේ සිවිල් යුද්ධය පැවති සමයේ දිවයිනේ සාමය ඇති කිරීම උදෙසා තම දයකත්වය උපරිම ලෙස සැලසුම්වේ ය. එතුමා එඩිතර ව ක්‍රියා කරමින් යුද්ධයට විරුද්ධ වෙමින්, එයින් පීඩාවට පත් වූවන්ට ආරක්ෂාව සැලසීමට තම නායකත්වය ලබා දුන්නේ ය. මානව හිමිකම් පිළිබඳ වගකීම් දරමින් සමස්ත සමාජයට මහත් සේවයක් එතුමා විසින් සලසන ලදී.

වසර හතළිහක අර්ථවත් සේවා කාලයක් සලසමින් 1989 වසරේ දී පූර්ණ කාලීන සේවයෙන් විශ්‍රාම ගත් එතුමා 2011 සැප්තැම්බර් 29 දින ස්වර්ගස්ථ විය.

වන්දනීය විනයාචාර්ය ඩොනල්ඩ් කනගරත්නම් අනුනායක තුමා



12.4 රූපය - වන්දනීය විනයාචාර්ය ඩොනල්ඩ් කනගරත්නම් අනුනායක තුමා

පිළිමතලාව දේව ධර්ම ශාස්ත්‍රාලයේ ශාස්ත්‍රාලයාධිපති ධුරය හෙබවූ මෙතුමා, ලංකා සභාවේ කොළඹ දියෝකීසියේ අනුනායක ධුරයෙන් ද පිදුම් ලද්දේ ය. ආචාර්ය උපාධියක් ලබා සිටි මෙතුමා, සිංහල දෙමළ හා ඉංග්‍රීසි භාෂා පිළිබඳ හසළ දැනුමකින් යුතු විය. ඉතා ගැඹුරු දේව ධර්ම ඉගැන්වීම් සරල ව හා රසවත් ව ඉදිරිපත් කිරීමේ දක්ෂතාවක් මෙතුමා සතු විය.

මනුෂ්‍යයා ආධ්‍යාත්මික ව පෝෂණය කිරීම මෙන් ම ඔවුන්ගේ ගැටලුවලට අර්ථවත් ව මුහුණ දීමට ඔවුන් ධෛර්යවත් කිරීම මෙතුමාගේ මෙහෙවරෙහි කැපී පෙනෙන ගුණාංගයක් විය. මෙතුමා පිළිමතලාව දේව ධර්ම ශාස්ත්‍රාලයේ සේවය කළ කාලය තුළ දී රත්මිවල ගොවි ජනතාව හා සෙසු ගම්වාසීන්

වෙනුවෙන් ඉටු කළ සේවය ප්‍රශංසනීය වේ. හුදෙක් බෞද්ධ පරිසරයකින් හෙබි රක්ෂිතවල ප්‍රදේශයේ ජනතාව වෙනුවෙන් එතුමා ලෙන්ගතු වූවා සේ ම ගම්වාසීහු ද එතුමා මහත් ආදරයෙන් පිළිගත්හ. ජාතීන් අතර සමගිය හා සුහදතාව වර්ධනය කිරීමට ද එතුමා පුරෝගාමී විය.

මෙතුමා වචනියාව ප්‍රදේශයේ බොහෝ කලක් සේවය කළේ ජීවිත අවදානමක් ද දරමිනි. ඉතා කටුක ජීවිත ගත කළ එම ප්‍රදේශයේ ජනතාව සමග අනුගත වෙමින්, ජනතාව තම නිවෙසට කැඳවා ගනිමින් ඔවුන්ගේ ප්‍රශ්නවලට විසඳුම් ලබා දීමට මෙතුමා තම ජීවිතයේ වැඩි කාලයක් කැප කළේ ය. තමා ජීවත් වූ නිවෙස ජනතා සේවය උදෙසා ලංකා සභාවේ කොළඹ දියෝකීසියට පවරා දීමට එතුමා පියවර ගත් අතර එම “සංහිදියාවේ නිවෙස” ජාතීන් අතර සාමය ඉටු කිරීමට හැකි ස්ථානයක් බවට පත් කළේ ය.

ක්‍රියාකාරකම

1. පාසලේ දී නිවසේ දී පල්ලියේ දී ඔබට කළ හැකි සේවා දෙක බැගින් ලියන්න.
2. රටේ ජනතාවගේ සුභ සිද්ධිය උදෙසා තම ජීවිතය කැප කළ තවත් දෙදෙනෙකුගේ සේවය පිළිබඳ කෙටි සටහන් ලියන්න.